

# اقامت ہو جانے کے بعد گفتگو کرنے کا حکم

دارالافتاء اہلسنت (دعوت اسلامی)

سوال

اقامت ہونے کے بعد امام کا گفتگو کرنا کیسا ہے؟

جواب

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

اقامت ہو جانے کے بعد بغیر ضرورت کلام کرنا مکروہ ہے اور کسی دینی معاملے کے متعلق کلام کرنے (جیسے نماز کے آداب بتانے یا صفیں درست کرنے کا کہنے وغیرہ) میں کوئی کراہت نہیں ہے، بلکہ اقامت ہو جانے کے بعد صفیں درست کرنے کا کہنا تو احادیث مبارکہ سے ثابت ہے۔

حضرت انس رضی اللہ عنہ فرماتے ہیں: "اقیمت الصلاة ورسول الله صلى الله عليه وسلم نجى في جانب المسجد" ترجمہ: نماز (عشاء) کی تکبیر کہی گئی اور رسول پاک صلی اللہ علیہ وآلہ وسلم مسجد کے ایک کونے میں ایک شخص سے سرگوشی فرما رہے تھے۔ (سنن ابی داؤد، ج 1، ص 214، رقم الحدیث 544، مطبوعہ ہند)

حضرت سیدنا نعمان بن بشیر رضی اللہ عنہ ارشاد فرماتے ہیں: "کان رسول الله صلى الله عليه وسلم يسوي صفوفنا حتى كانا يسوي بها القداح حتى راى انا قد عقلنا عنه ثم خرج يوم اقام حتى كاد يكبر فرأى رجلا بادي صدره من الصف فقال عباد الله لتستون صفوفكم ليخالفن الله بين وجوهكم"

ترجمہ: رسول اللہ صلی اللہ علیہ وآلہ وسلم ہماری صفیں اتنی سیدھی کروا رہے تھے کہ گویا ان کے ذریعے تیروں کو سیدھا کرتے ہوں حتیٰ کہ حضور صلی اللہ علیہ وآلہ وسلم نے دیکھا کہ ہم یہ بات سمجھ گئے ہیں پھر ایک دن حضور صلی اللہ علیہ وآلہ وسلم (نماز کے لیے) تشریف لائے اور قریب تھا کہ نماز کے لیے تکبیر تحریمہ کہتے کہ اچانک آپ صلی اللہ علیہ وآلہ وسلم کی نظر مبارک ایک ایسے شخص پر پڑی جو صف سے اپنے سینے کو

باہر نکالے ہوئے تھا، تو نبی پاک صلی اللہ علیہ والہ وسلم نے ارشاد فرمایا: اے اللہ کے بندو! تم ضرور اپنی صفوں کو درست کر لو گے یا اللہ تعالیٰ تمہارے درمیان اختلاف (بغض و عداوت) پیدا فرمادے گا۔ (صحیح مسلم، ج 1، ص 182، قدیمی کتب خانہ، کراچی)

حضرت سیدنا انس رضی اللہ عنہ سے روایت ہے: ”اقیمت الصلاة فاقبل علينا رسول الله صلى الله عليه وسلم بوجهه قال: اقيموا صفوفكم وتراصوا فاني اراكم من وراء ظهري“ ترجمہ: نماز کے لیے اقامت کہی گئی، تو نبی کریم صلی اللہ علیہ والہ وسلم اپنے رخ انور سے ہماری طرف متوجہ ہوئے اور فرمایا: تم اپنی صفوں کو سیدھا کرو اور مل کر کھڑے ہو، بلاشبہ میں تمہیں پس پشت بھی دیکھتا ہوں۔ (صحیح بخاری، ج 1، ص 100، قدیمی کتب خانہ، کراچی)

علامہ عینی رحمۃ اللہ علیہ فرماتے ہیں: ”کرہ الحنفية الكلام بين الاقامة والاحرام اذا كان لغير ضرورة واما اذا كان لأمر من أمور الدين فلا يكره“ ترجمہ: احاف اقامت اور تکبیر تحریمہ کے درمیان کلام کرنے کو مکروہ سمجھتے ہیں، جبکہ وہ کلام کرنا بغیر ضرورت ہو اور اگر کسی دینی معاملے پر کوئی بات کی، تو اس میں کراہت نہیں۔ (عمدة القاری، ج 5، ص 158، مطبوعہ: بیروت)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مولانا محمد نوید ہشتی عطاری مدنی

فتویٰ نمبر: WAT-3792

تاریخ اجراء: 05 ذوالقعدة الحرام 1446ھ / 03 مئی 2025ء



Dar-ul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net